



बिहार विधान परिषद्
संख्या- 1

दैनिक विवरणिका
सत्र- 186वां

सदन की कार्यवाही का संक्षिप्त अभिलेख
सोमवार, दिनांक 21.8.2017 ई.

माननीय उप सभापति श्री मो. हारून रशीद की
अध्यक्षता में सदन की कार्यवाही आरंभ हुई।

11.00 पूर्वाह्न से 11.30 पूर्वाह्न तक

(सदन की कार्यवाही आरंभ होते ही राष्ट्रीय जनता दल के माननीय सदस्यगण सदन वेश्म में चले आये और जोर-जोर से नारेबाजी करने लगे, जबकि माननीय सदस्या, श्रीमती राबड़ी देवी लगातार अपने स्थान से बोलती रहीं तथा नारेबाजी करती रहीं। आसन से बार-बार माननीय उप सभापति महोदय ने नियमन देने की कृपा की कि आज सदन का प्रथम दिन है, इसलिए आसन ग्रहण करें, परंतु यथावत् नारेबाजी जारी रही।)

1. माननीय उप सभापति महोदय द्वारा बिहार विधान परिषद् के 186वें सत्र के अवसर पर प्रारंभिक संबोधन

माननीय उप सभापति महोदय ने बिहार विधान परिषद् के 186वें सत्र का शुभारंभ करते हुए अपने प्रारंभिक संबोधन में कहा कि माननीय नेता, सत्तारूढ़ दल, मंत्रिपरिषद् के माननीय सदस्यगण, बिहार विधान परिषद् के माननीय सदस्यगण !

बिहार विधान परिषद् का 186वां सत्र आज से आरंभ हो रहा है। इस अवसर पर मैं माननीय मुख्यमंत्री, माननीय उप मुख्यमंत्री, माननीय संसदीय कार्य मंत्री एवं मंत्रिपरिषद् के माननीय सदस्यों का हार्दिक स्वागत एवं अभिनंदन करता हूँ। बिहार विधान परिषद् के विभिन्न दलों के माननीय नेतागण, माननीय सचेतकगण तथा माननीय सदस्यगण का हार्दिक स्वागत करता हूँ। साथ ही, लोकतंत्र के प्रहरी प्रिंट एवं इलेक्ट्रॉनिक मीडिया के पत्रकार प्रतिनिधियों तथा छायाकार वंशुओं का भी स्वागत करता हूँ।

बिहार विधान परिषद् का यह मानसून सत्र कुल 5 बैठकों का है। इस सत्र में सदन के सामान्य कार्यों के अतिरिक्त माननीय सदस्यों को वित्तीय तथा विधायी कार्यों में भाग लेने तथा अपना विचार व्यक्त करने का अवसर मिलेगा।

लोकतंत्र हमारे राष्ट्र की पहचान है। यह एक ऐसा मजबूत एवं टिकाऊ स्तंभ है जिसपर भारतीय संसदीय व्यवस्था टिकी हुई है।

बिहार विधान परिषद् का अपना 100 वर्षों से भी ज्यादा का स्वर्णिम इतिहास रहा है जिसपर हम सभी को गौरव एवं नाज है। हम सभी एक जागरूक जनप्रतिनिधि होने के नाते अपनी बातों को बड़े शालीन एवं सशक्त तरीके से इस सदन में उठाते आए हैं। इस सत्र में एक अत्यंत महत्वपूर्ण बात पर हम सभी को एकमत से यह निर्णय लेना होगा कि सदन के छोटे-से-छोटे क्षण का भी हमलोग सकारात्मक सदुपयोग करेंगे ताकि हम सब अपने-अपने क्षेत्रों के विकास एवं बिहार के उत्थान में सहयोग कर सकें।

राष्ट्रपिता महात्मा गांधी के बिहार की पवित्र भूमि चम्पारण में आगमन एवं वापू द्वारा "चम्पारण सत्याग्रह आंदोलन" के प्रारम्भ करने के शताब्दी वर्ष के उपलक्ष्य पर बिहार सरकार एक वर्ष तक ऐतिहासिक समारोह बड़े उत्साहपूर्वक मना रही है ताकि महात्मा गांधी के विचारों को जन-जन तक पहुंचाया जा सके।

हाल में सम्पन्न हुए बिहार विधान परिषद् चुनाव में चार निर्वाचन क्षेत्रों से जो माननीय सदस्यगण निर्वाचित होकर आए हैं उनमें श्री अवधेश नारायण सिंह, बिहार विधान परिषद् के पूर्व सभापति भी रह चुके हैं। श्री संजीव श्याम सिंह एवं श्री संजीव कुमार सिंह, दोनों इस सदन के सदस्य भी रह चुके हैं जबकि श्री वीरेन्द्र नारायण यादव पहली बार इस सदन के सदस्य बने हैं। मैं इन चारों माननीय सदस्यों का अपनी एवं सदन की ओर से हार्दिक स्वागत एवं अभिनंदन करता हूँ।

आज हमारे समाज में बाल-विवाह एवं दहेज प्रथा एक कोढ़ की तरह जड़ जमाये बैठा है जो घुन की तरह समाज को खाए जा रहा है। हमारे माननीय मुख्यमंत्री जी का मानना है कि यह दोनों कुरीतियां केवल कानून के भरोसे नहीं खत्म की जा सकती हैं बल्कि इसके लिए सामाजिक जागरूकता की जरूरत है। इन कुरीतियों को खत्म करने के लिए माननीय मुख्यमंत्री, श्री नीतीश कुमार जी ने जो कदम उठाए हैं, वह अत्यंत प्रशंसनीय एवं सराहनीय हैं। मेरा भी सदन से आग्रह होगा कि हम सब मिलकर इस सामाजिक बुराई को दूर करने का संकल्प लें और माननीय मुख्यमंत्री, श्री नीतीश कुमार जी के साथ कदम से कदम मिलाकर चलें।

हाल ही में 9 अगस्त को पूरे देश ने उल्लास से महात्मा गांधी द्वारा 'करो या मरो' के नारे के तहत 'भारत छोड़ो' आन्दोलन की 75वीं वर्षगांठ को बड़े धूमधाम से मनाया। बिहार सरकार ने भी इस कार्यक्रम को अत्यंत उत्साह से मनाया।

इस अवसर पर मैं सदन की ओर से राज्य की समस्त जनता एवं देशवासियों को हार्दिक बधाई देता हूँ।

उल्लेखनीय है कि राज्य की समस्याओं के प्रति हम सभी गंभीर एवं चिंतित हैं। इसलिए, दलगत भावना से ऊपर उठकर हम सभी एकमत और एकजुट हों और बिहार राज्य के हित में कार्य करें ताकि राज्य का प्रत्येक तबका लाभान्वित हो सके।

पिछले सत्रों की तरह इस सत्र में भी माननीय सदस्यगण, परिषद् सचिवालय के पदाधिकारी-कर्मचारीगण से सक्रिय सहयोग की अपेक्षा रखता हूँ।

इन्हीं शब्दों के साथ मैं एक बार फिर आप सभी का स्वागत करता हूँ।

धन्यवाद !

(माननीय सदस्यों ने मेजें थपथपाकर स्वागत किया।)

2. माननीय उप सभापति महोदय द्वारा 186वें सत्र के लिए अध्यासीन सदस्यों की तालिका की घोषणा

माननीय उप सभापति महोदय ने बिहार विधान परिषद् की प्रक्रिया एवं कार्य संचालन नियमावली के नियम 10 के अंतर्गत बिहार विधान परिषद् के 186वें सत्र के लिए निम्नांकित माननीय सदस्यों को अध्यासीन सदस्य मनोनीत करने की घोषणा की-

1. प्रो. नवल किशोर यादव
2. डा. रामवचन राय
3. श्री केदारनाथ पाण्डेय
4. श्री राजेश राम

3. अध्यादेश का सदन के पटल पर रखा जाना

माननीय मंत्री, श्री मंगल पाण्डेय द्वारा भारतीय संविधान के अनुच्छेद-213 के खंड-2 (क) के अनुसार महामहिम राज्यपाल द्वारा प्रख्यापित बिहार पंचायत राज (संशोधन) अध्यादेश, 2017 (बिहार अध्यादेश संख्या-1/2017) की एक प्रति सदन की मेज पर रखी गयी।

4. वित्तीय वर्ष 2017-18 की प्रथम अनुपूरक व्यय-विवरण की उपस्थापन

माननीय मंत्री, श्री मंगल पाण्डेय द्वारा वित्तीय वर्ष 2017-18 की प्रथम अनुपूरक व्यय-विवरण की एक प्रति सदन की मेज पर रखी गई।

(इस अवसर पर आसन से माननीय उप सभापति महोदय ने सभी माननीय सदस्यों से आग्रह किया कि अब शोक प्रकाश है, इसलिए माननीय सदस्यगण स्थान ग्रहण करें। तदुपरांत राजद के सभी माननीय सदस्यगण सदन बेशम से अपने-अपने स्थानों पर चले गये तथा सदन में शांति स्थापित हुई।)

5. शोक-प्रकाश

1. स्वर्गीय बट्टी नारायण लाल
2. स्वर्गीय पी. के. सिन्हा
3. स्वर्गीया सुनीला देवी
4. स्वर्गीय अदनान खां
5. स्वर्गीय राजकिशोर सिन्हा
6. स्वर्गीय प्रो. यू.आर. राव
7. स्वर्गीय प्रो. यशपाल
8. स्वर्गीय अजीत कुमार अकेला
9. स्वर्गीय विनोद खन्ना
10. स्वर्गीय प्रो. सी.एल. दास
11. स्वर्गीय प्रो. हेतुकर झा
12. अमरनाथ श्रद्धालुओं पर आतंकवादी हमला
13. बस दुर्घटना में अमरनाथ श्रद्धालुओं की मृत्यु
14. बाढ़ की विभीषिका से हुई मौत
15. गोरखपुर में बच्चों की मौत
16. उत्तर प्रदेश में भीषण रेल दुर्घटना

तदुपरांत माननीय उप सभापति महोदय ने इन दिवंगत आत्माओं के प्रति अपनी ओर से एवं सदन की ओर से श्रद्धांजलि अर्पित की तथा शोक-संतप्त परिवारों को धैर्य एवं शक्ति प्रदान करने हेतु ईश्वर से प्रार्थना की।

(तत्पश्चात् दिवंगत आत्माओं की चिर-शांति हेतु सदन में दो मिनट मौन खड़े रहकर ईश्वर से प्रार्थना की गई)

माननीय उप सभापति महोदय ने सचिव को यह निदेश देने की कृपा की कि शोक-प्रकाश की प्रति शोक-संतप्त परिवारों को भेज दी जाए।

तत्पश्चात् परिषद् की बैठक मंगलवार, दिनांक 22.8.2017
को 12.00 मध्याह्न तक के लिए स्थगित हुई।

(सुभिम शर्मा)

मुख्य प्रतिवेदक,
बिहार विधान परिषद्।

ज्ञापांक- 1292 (3)/वि.प.

पटना, दिनांक 21.8.2017

प्रतिलिपि : बिहार विधान परिषद् के माननीय सदस्यगण/ माननीय मुख्यमंत्री सहित अन्य माननीय मंत्रीगण/ महामहिम राज्यपाल के सचिव, बिहार/ माननीय महाधिवक्ता, बिहार/ माननीय लोकायुक्त, बिहार/ बिहार सरकार के सभी विभाग तथा विभागाध्यक्ष/ सभी राज्यों के विधानमंडलों के सचिव/ लोक सभा तथा राज्य सभा सचिवालय, नई दिल्ली/ विधि मंत्रालय, नई दिल्ली/ पुस्तकालयाध्यक्ष, संसद भवन, नई दिल्ली/ बिहार विधान मंडल पुस्तकालय, पटना/ निदेशक, सूचना एवं जनसंपर्क विभाग, बिहार/ अधिष्ठान निदेशक, आकाशवाणी, पटना/ समाचार संपादक, दूरदर्शन केन्द्र, पटना/ सचिव, बिहार विधान सभा को सूचनार्थ प्रेषित।

(प्रमोद कुमार)

वरीय प्रतिवेदक,
बिहार विधान परिषद्।